



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

DATE: 18.04.2024

പ്രധാനവാർത്തകൾ

1. രാജ്യത്ത് 96 ലോക് സഭാ സീറ്റുകളിലെ തിരഞ്ഞെടുപ്പിനുള്ള നാലാം ഘട്ട വിജ്ഞാപനം ഇന്ന് പുറപ്പെടുവിച്ചു.
2. 102 ലോക് സഭാ മണ്ഡലങ്ങളിലേക്കുള്ള ഒന്നാം ഘട്ട വോട്ടെടുപ്പ് നാളെ. ഇന്ന് നിശ്ശബ്ദ പ്രചാരണം.
3. സംസ്ഥാനവും തിരഞ്ഞെടുപ്പ് ചൂട്ടിൽ. മൂന്ന് മുന്നണികളുടെയും മുതിർന്ന നേതാക്കൾ ഉൾപ്പെടെയുള്ളവർ പ്രചാരണരംഗത്ത് സജീവം.
4. പുരങ്ങളുടെ പുരമായ തൃശൂർ പുരത്തിന് മുന്നോടിയായി ഇന്ന് പുരവിളംബരം. പ്രസിദ്ധമായ തൃശൂർ പുരം നാളെ.
5. കേരളം അത്യുഷ്ണത്തിന്റെ പിടിയിൽ. കേരളതീരത്തും തെക്കൻ തമിഴ്നാട് തീരത്തും അർദ്ധരാത്രി വരെ കടലാക്രമണത്തിന് സാധ്യത. മത്സ്യത്തൊഴിലാളികൾക്കും തീരദേശ വാസികൾക്കും ജാഗ്രതാനിർദ്ദേശം.
6. ഐപിഎൽ ക്രിക്കറ്റിൽ ഇന്ന് പഞ്ചാബ് കിങ്ങ്സ്, മുംബൈ ഇന്ത്യൻസിനെ നേരിടും.

=====

തിരഞ്ഞെടുപ്പ് – നാലാം ഘട്ടം

ലോക്സഭാ തിരഞ്ഞെടുപ്പിന്റെ നാലാം ഘട്ട വിജ്ഞാപനം തിരഞ്ഞെടുപ്പ് കമ്മീഷൻ പുറപ്പെടുവിച്ചു. ഒൻപത് സംസ്ഥാനങ്ങളിലേയും ഒരു കേന്ദ്രഭരണ പ്രദേശത്തെയും 96 ലോക്സഭാ സീറ്റുകളിലേക്കാണ് നാലാം ഘട്ടത്തിൽ തിരഞ്ഞെടുപ്പ് നടക്കുന്നത്. നാമനിർദ്ദേശ പത്രികകൾ ഈ മാസം 25 വരെ സമർപ്പിക്കാം. 26 നാണ് സൂക്ഷ്മ പരിശോധന. ഏപ്രിൽ 29 വരെ പത്രികകൾ പിൻവലിക്കാൻ അവസരമുണ്ട്. മെയ് 13 നാണ് നാലാം ഘട്ട വോട്ടെടുപ്പ്. ജൂൺ നാലിനാണ് വോട്ടെണ്ണൽ. ആന്ധ്രപ്രദേശിലെ 175 നിയമസഭാ മണ്ഡലങ്ങളിലേക്കും ഒഡീഷയിലെ 28 നിയമസഭാ മണ്ഡലങ്ങളിലേക്കുള്ള ആദ്യ ഘട്ട തിരഞ്ഞെടുപ്പിനുമുള്ള വിജ്ഞാപനവും തിരഞ്ഞെടുപ്പ് കമ്മീഷൻ ഇന്ന് പുറപ്പെടുവിച്ചു.

=====

ഒന്നാം ഘട്ട വോട്ടെടുപ്പ്

രാജ്യത്ത് ലോക്സഭാ തിരഞ്ഞെടുപ്പിനുള്ള ഒന്നാം ഘട്ട വോട്ടെടുപ്പ് നാളെ. 17 സംസ്ഥാനങ്ങളിലേയും, ലക്ഷദ്വീപ് ഉൾപ്പെടെ നാല് കേന്ദ്രഭരണ പ്രദേശങ്ങളിലേയും 102 മണ്ഡലങ്ങളിലാണ് വോട്ടെടുപ്പ്. ആദ്യഘട്ടത്തിൽ 1,625 സ്ഥാനാർത്ഥികളാണ് മത്സരംഗത്തുള്ളത്. കേന്ദ്രമന്ത്രി നിതിൻ ഗഡ്കരി, കോൺഗ്രസ് നേതാവ് കാർത്തി ചിദംബരം, ഡിഎംകെ നേതാവ് ദയാനിധി മാരൻ എന്നിവരും ആദ്യഘട്ടത്തിൽ മത്സരിക്കുന്നുണ്ട്.

=====

ലക്ഷദ്വീപ് - വോട്ടെടുപ്പ്

രാജ്യത്തെ ഏറ്റവും ചെറിയ ലോക്സഭാ മണ്ഡലമായ ലക്ഷദ്വീപിൽ ഒന്നാം ഘട്ടത്തിൽ നാളെ വോട്ടെടുപ്പ് നടക്കും. NCP ശക്തം പവാർ പക്ഷ സ്ഥാനാത്ഥി മുഹമ്മദ് ഫൈസൽ, കോൺഗ്രസ്സ് സ്ഥാനാത്ഥി ഹംദുള്ള സെയ്ദ് എന്നിവരാണ് പ്രധാനമായും മത്സരരംഗത്തുള്ളത്. ലക്ഷദ്വീപിൽ ഇന്ന് നിശബ്ദ പ്രചാരണമാണ്.

=====

നാരായൺ റാണെ

രത്നഗിരി സിന്ധുദുർഗ് ലോക് സഭാ സീറ്റിലേക്ക് കേന്ദ്രമന്ത്രി നാരായൺ റാണെയെ ബിജെപി സ്ഥാനാർത്ഥിയായി പ്രഖ്യാപിച്ചു.

=====

മുഖ്യ തിരഞ്ഞെടുപ്പ് കമ്മീഷണർ രാജീവ് കുമാർ

ജനാധിപത്യപരമായ ഉത്തരവാദിത്തം തിരിച്ചറിഞ്ഞ് വോട്ടവകാശം വിനിയോഗിക്കണമെന്ന് അഭ്യർത്ഥിച്ച് മുഖ്യ തിരഞ്ഞെടുപ്പ് കമ്മീഷണർ രാജീവ് കുമാർ. രാജ്യത്തെ ജനങ്ങളുടെ വിവേകപൂർണ്ണമായ പങ്കാളിത്തം കൊണ്ടാണ് തിരഞ്ഞെടുപ്പുകൾ സുഗമമായും ക്രമമായും നടത്താൻ കഴിയുന്നതെന്നും ആകാശവാണിയ്ക്കു നൽകിയ പ്രത്യേക അഭിമുഖത്തിൽ ശ്രീ രാജീവ് കുമാർ പറഞ്ഞു. വോട്ടർമാർക്ക് അടിസ്ഥാന സൗകര്യങ്ങൾ ഉറപ്പാക്കാൻ തിരഞ്ഞെടുപ്പ് കമ്മീഷൻ ഏർപ്പെടുത്തിയ വിവിധ ക്രമീകരണങ്ങൾ അദ്ദേഹം വ്യക്തമാക്കി. വോട്ട് രേഖപ്പെടുത്താൻ വലിയ ജനപങ്കാളിത്തം ഉണ്ടാകണമെന്നു പറഞ്ഞ മുഖ്യ തിരഞ്ഞെടുപ്പ് കമ്മീഷണർ,

തിരഞ്ഞെടുപ്പ് പ്രക്രിയയിൽ, യുവാക്കളുടെ നിർണ്ണായക ഇടപെടലിന്റെ ആവശ്യകതയ്ക്കും ഊന്നൽ നൽകി.

=====

വിവി പാറ്റ് – സുപ്രീംകോടതി

വോട്ടെടുപ്പിൽ ഇ.വി.എം വോട്ടുകളും വിവി പാറ്റ് സ്റ്റീപ്പുകളും 100 ശതമാനം ഒത്തുനോക്കണമെന്ന് ആവശ്യപ്പെട്ട് സമർപ്പിച്ച ഹർജികളിൽ സുപ്രീംകോടതിയിൽ ഇന്ന് വാദം പുനഃരാംഭിക്കും. ജസ്റ്റിസുമാരായ സഞ്ജീവ് ഖന്ന, ദീപാകർ ദത്ത എന്നിവരടങ്ങുന്ന ബെഞ്ചാണ് വാദം കേൾക്കുന്നത്. വി.വി പാറ്റ് സ്റ്റീപ്പുകളുമായി ഒത്തു നോക്കുന്നതിലെ പ്രായോഗിക ബുദ്ധിമുട്ടുകൾ കേന്ദ്ര തിരഞ്ഞെടുപ്പ് കമ്മീഷൻ കോടതിയെ ധരിപ്പിച്ചു. ബാലറ്റ് പേപ്പറിലേക്ക് തിരികെ പോകണമെന്ന ആശയം പരമോന്നത കോടതി കഴിഞ്ഞ ആഴ്ച ഹർജികളിൽ വാദം കേൾക്കവേ തള്ളിയിരുന്നു.

=====

തിരഞ്ഞെടുപ്പ് – ദേശീയ നേതാക്കൾ

കേരളത്തിൽ ലോക്സഭാ തിരഞ്ഞെടുപ്പിനുള്ള വോട്ടെടുപ്പിന് ദിവസങ്ങൾ ശേഷിക്കെ, പ്രചാരണ രംഗത്ത് കൂടുതൽ ശ്രദ്ധ കേന്ദ്രീകരിച്ചിരിക്കുകയാണ് മൂന്ന് മുന്നണികളുടേയും ദേശീയ നേതാക്കൾ. കേന്ദ്രമന്ത്രിയും ബിജെപി നേതാവുമായ രാജ്നാഥ് സിങ്ങ് പത്തനംതിട്ട പാർലമെന്റ് മണ്ഡലത്തിലെ തിരഞ്ഞെടുപ്പ് പൊതുയോഗങ്ങളിൽ പങ്കെടുത്തു. വൈകിട്ട് കേരളപുരത്തെ പൊതുയോഗത്തിൽ അദ്ദേഹം സംസാരിക്കും. തിരഞ്ഞെടുപ്പ് പ്രചരണാർത്ഥം കേന്ദ്ര വ്യോമയാന സഹമന്ത്രിയും ബിജെപി നേതാവുമായ വി.കെ. സിങ്ങ്

കേരളത്തിലെത്തും. മലപ്പുറം, പാലക്കാട് ജില്ലകളിലെ പരിപാടികളിൽ പങ്കെടുക്കും. കോൺഗ്രസ് നേതാവ് രാഹുൽ ഗാന്ധി ഇന്ന്, പാലക്കാടും കോട്ടയത്തും, കണ്ണൂരും നടക്കുന്ന തിരഞ്ഞെടുപ്പ് പ്രചാരണ പരിപാടികളിൽ പങ്കെടുക്കും. എൻഡിഎ സ്ഥാനാർത്ഥി തുഷാർ വെള്ളാപ്പള്ളിക്കുവേണ്ടി ബിജെപി ദേശീയ അധ്യക്ഷൻ ജെ പി നഡ്ഡ നാളെ മണ്ഡലത്തിൽ പ്രചരണം നടത്തും. സിപിഐഎം ജനറൽ സെക്രട്ടറി സീതാറാം യെച്ചൂരി വടകരയിലും കോഴിക്കോട് മണ്ഡലത്തിലെ ഉള്ളിയേരിയിലും പൊതുയോഗങ്ങളിൽ പങ്കെടുക്കുന്നുണ്ട്. മുഖ്യമന്ത്രി പിണറായി വിജയൻ ഇന്ന് മലപ്പുറത്ത് തിരഞ്ഞെടുപ്പ് പ്രചാരണ പരിപാടികളിൽ പങ്കെടുക്കുന്നു. സി പി ഐ ജനറൽ സെക്രട്ടറി ഡി രാജയും സംസ്ഥാനത്ത് പ്രചാരണത്തിനുണ്ട്.

കെ. കെ ശൈലജ - കേസെടുത്തു

സമൂഹമാധ്യമങ്ങളിലെ അശ്ലീല പോസ്റ്റിനെതിരെ വടകരയിലെ എൽഡിഎഫ് സ്ഥാനാർത്ഥിയും മുൻ മന്ത്രിയുമായ കെ.കെ ശൈലജ നൽകിയ പരാതിയിൽ പോലീസ് കേസെടുത്തു. കോഴിക്കോട് നടുവണ്ണൂർ സ്വദേശിയായ ഗശ്ഫ് മലയാളി കെ എം മിൻഹാജിനെ പ്രതിയാക്കിയാണ് മട്ടന്നൂർ പോലീസ് കേസ് എടുത്തത്.

മണ്ഡലങ്ങളിലൂടെ, മലപ്പുറം – (ഇൻട്രോ)

തിരഞ്ഞെടുപ്പിന് ദിവസങ്ങൾ മാത്രം ശേഷിക്കെ, ശക്തമായ പ്രചാരണത്തിരക്കിലാണ് മലപ്പുറത്ത് മൂന്ന് മൂന്നണികളും.

കൂടുതൽ വിവരങ്ങളുമായി മലപ്പുറം ജില്ലാ പ്രതിനിധി സുരേഷ് ബാബു....

(വോയിസ്.....)



ഐ.എം.എഫ്

2024-25 സാമ്പത്തിക വർഷത്തേക്കുള്ള ഇന്ത്യയുടെ മൊത്ത ആഭ്യന്തര ഉൽപ്പാദന വളർച്ചയെക്കുറിച്ചുള്ള പ്രവചനം അന്താരാഷ്ട്ര നാണയ നിധി വർദ്ധിപ്പിച്ചു.

30 ബേസിസ് പോയിന്റുകൾ ഉയർത്തി 6.8 ശതമാനമായാണ് വർദ്ധിപ്പിച്ചത്. ശക്തമായ ആഭ്യന്തര ഡിമാൻഡിന്റെയും രാജ്യത്ത് ജോലി ചെയ്യുന്ന പ്രായത്തിലുള്ള ജനസംഖ്യയിലെ വർദ്ധനയുടെയും ഫലമായാണ് ഈ ക്രമീകരണം.

അതേസമയം, UN ട്രേഡ് ആൻഡ് ഡെവലപ്മെന്റ്, 2024-ൽ ഇന്ത്യയുടെ സമ്പദ് വ്യവസ്ഥ 6.5 ശതമാനം വളരുമെന്ന് പ്രതീക്ഷിക്കുന്നു.



കശ്മീർ ഏറ്റുമുട്ടൽ

കശ്മീർ താഴ് വരയിൽ തീവ്രവാദികളുടെ വെടിയേറ്റ് ബിഹാർ സ്വദേശി കൊല്ലപ്പെട്ടു. ദക്ഷിണ കശ്മീരിലെ അനന്തനാഗ് ജില്ലയിലായിരുന്നു സംഭവം. വെടിയേറ്റ ഉടൻ തന്നെ പൊലീസ് ഇയാളെ ആശുപത്രിയിലെത്തിച്ചെങ്കിലും

ജീവൻ രക്ഷിക്കാനായില്ല. പ്രദേശത്ത് സുരക്ഷ ശക്തമാക്കിയിട്ടുണ്ട്. ഭീകരർക്കായ് തിരച്ചിൽ പുരോഗമിക്കുകയാണ്. സംഭവത്തെ ലഫ്റ്റനന്റ് ഗവർണർ മനോജ് സിൻഹ അപലപിച്ചു.



ലോക പൈതൃക ദിനം

ഇന്ന് ലോക പൈതൃക ദിനം. 'വൈവിധ്യങ്ങൾ കണ്ടെത്തുകയും അറിയുകയും ചെയ്യുക' എന്നതാണ് ഇത്തവണത്തെ സന്ദേശം. വ്യത്യസ്ത സമൂഹങ്ങളുടെ തനതായ പൈതൃകം പര്യവേക്ഷണം ചെയ്യാനും അഭിനന്ദിക്കാനും ഈ ദിനം നമ്മെ ഓർമ്മിപ്പിക്കുന്നു. സ്റ്റാരകങ്ങളുടെ അന്താരാഷ്ട്ര ദിനമായി ആചരിക്കാൻ 1983 ലാണ് യുനെസ്കോ തീരുമാനിച്ചത്.



പക്ഷിപ്പനി, ആലപ്പുഴ

ആലപ്പുഴ ജില്ലയിൽ എടത്ത് പഞ്ചായത്തിലെ വിളക്കുമരം പാടശേഖരത്ത് വളർത്തുന്ന താറാവുകളിലും ചെറുതന പഞ്ചായത്തിലെ വാർഡ് മുന്നിൽ വളർത്തുന്ന താറാവുകളിലും പക്ഷിപ്പനി സ്ഥിരീകരിച്ചു. പക്ഷിപ്പനിക്ക് സമാനമായ ലക്ഷണങ്ങൾ കണ്ടതിനെത്തുടർന്ന് ഇവയുടെ സാമ്പിളുകൾ ഭോപ്പാലിലെ ലാബിൽ പരിശോധനയ്ക്ക് അയയ്ക്കുകയായിരുന്നു. പക്ഷിപ്പനിയുടെ പ്രഭവകേന്ദ്രത്തിന് ഒരു കിലോമീറ്റർ ചുറ്റളവിലുള്ള വളർത്തുപക്ഷികളെ കൊന്നു നശിപ്പിക്കുന്നതിനുള്ള നടപടികൾ ആരംഭിക്കാൻ ജില്ലാ കളക്ടറുടെ നേതൃത്വത്തിൽ ചേർന്ന യോഗം തീരുമാനിച്ചു.

=====

ശബരിമല

മേട മാസ- വിഷു പുജകൾക്കായി തുറന്ന ശബരിമല ക്ഷേത്രം ഇന്ന് രാത്രി 10 ന് അടക്കും. നട തുറന്ന ദിവസം മുതൽ വലിയ തിരക്കാണ് സന്നിധാനത്ത് അനുഭവപ്പെട്ടത്. മധ്യവേനൽ അവധിയായതിനാൽ കുട്ടികളുമായി ദർശനത്തിനെത്തുന്ന തീർത്ഥാടകരുടെ എണ്ണവും വർദ്ധിച്ചു. അയ്യപ്പ സ്വാമിക്ക് കളഭാഭിഷേകം, കലശാഭിഷേകം, പടിപുജ, ഉദയാസ്തമയപുജ, പുഷ്പാഭിഷേകം തുടങ്ങിയ വിശേഷാൽ വഴിപാടുകളും നടന്നു.

=====

ത്യശൂർ പൂരം - (ഇൻഭ്രോ)

ത്യശൂരിൽ ഇന്ന് പൂര വിളംബരം. നെയ്യലക്കാവിലമ്മയുടെ തിടമ്പുമേന്തി ഗജവീരൻ എറണാകുളം ശിവകുമാർ തെക്കേ ഗോപുരം തുറന്നു. നാളെയാണ് പ്രസിദ്ധമായ ത്യശൂർ പൂരം.

കൂടുതൽ വിവരങ്ങളുമായി ആകാശവാണി
ത്യശൂർ ജില്ലാ പ്രതിനിധി ഭരിത പ്രതാപ്...
(വോയിസ്.....)

=====

ഉയർന്ന താപനില

കേരളത്തിൽ വേനൽമഴയ്ക്കാഴം ഉയർന്ന താപനിലയ്ക്ക് സാധ്യത. 10 ജില്ലകളിൽ ഇന്ന് കേന്ദ്ര കാലാവസ്ഥ വകുപ്പ് ഉയർന്ന താപനില മുന്നറിയിപ്പ് പുറപ്പെടുവിച്ചു.

=====

ഉയർന്ന തിരമാല

കള്ളക്കടൽ പ്രതിഭാസത്തിന്റെ ഭാഗമായി കേരള തീരത്തും തെക്കൻ തമിഴ്നാട് തീരത്തും ഇന്ന് രാത്രി **11.30**

വരെ ഉയർന്ന തിരമാലയ്ക്കും കടലാക്രമണത്തിനും സാധ്യതയുണ്ടെന്ന് ദേശീയ സമുദ്രസ്ഥിതിപഠന ഗവേഷണ കേന്ദ്രം അറിയിച്ചു. മത്സ്യത്തൊഴിലാളികളും തീരദേശവാസികളും ജാഗ്രത പാലിയ്ക്കണം.

=====

ഐ.പി.എൽ

ഐപിഎൽ ക്രിക്കറ്റിൽ ഇന്ന് പഞ്ചാബ് കിങ്ങ്സ്, മുംബൈ ഇന്ത്യൻസിനെ നേരിടും. ചണ്ഡീഗഡിൽ, വൈകിട്ട് 7.30 നാണ് മത്സരം. അഹമ്മദാബാദിൽ ഇന്നലെ നടന്ന മത്സരത്തിൽ ഡൽഹി ക്യാപിറ്റൽസ് ഗുജറാത്ത് ടൈറ്റൻസിനെ 6 വിക്കറ്റിന് പരാജയപ്പെടുത്തി.

=====

ഓഹരി + സ്വർണ്ണം

രാജ്യത്തെ ഓഹരി വിപണികളിൽ നേട്ടം. ബോംബെ ഓഹരി സൂചിക സെൻസെക്സ് **404** പോയിന്റ് ഉയർന്ന് **73,348-** ലും ദേശീയ ഓഹരി സൂചിക നിഫ്റ്റി **142** പോയിന്റ് നേട്ടത്തിൽ **22,290-** ലും വ്യാപാരം തുടരുന്നു. സ്വർണ്ണവില കുറഞ്ഞു. പവൻ **240** രൂപ കുറഞ്ഞ് **54,120** ലും ഗ്രാമിന് **30** രൂപ കുറഞ്ഞ് **6,765** രൂപയുമാണ് ഇന്നത്തെ വില.

=====

=====

=====